

دۇردانە لەتپىلەر

شىنجاڭ خەلق نەشرىياتى

دۇردانە لەتپىلەر

نەشرگە تەييارلىغۇچى: ماخمۇت مۇھەممەت

شىنجاڭ خەلق نەشرىياتى

图书在版编目(CIP)数据

笑话精粹/马合木提·买买提整理. — 乌鲁木齐:新疆人民出版社, 2003. 5 (2008. 4 重印)

ISBN 978—7—228—08026—7

I. 笑… II. 马… III. 维吾尔族—笑话—作品集—中国—维吾尔语(中国少数民族语言) IV. I277. 8

中国版本图书馆 CIP 数据核字(2003)第 037430 号

责任编辑	艾则孜·吐尔迪
责任校对	艾加爾古麗·吐爾遜
出版发行	新疆人民出版社
地 址	乌鲁木齐市解放南路 348 号
电 话	0991—2827472
邮政编码	830001
经 销	新疆维吾尔自治区新华书店
印 刷	新疆日报社印务中心
开 本	880×1230 毫米 1/32
印 张	5.875
版 次	2003 年 5 月第 1 版
印 次	2009 年 2 月第 3 次印刷
印 数	6001—10000 册
定 价	13.00 元

دۇردانە لەتىپىلەر

نەشرگە تەييارلىغۇچى: ماخمۇت مۇھەممەت
مەسئۇل مۇھەررىرى: ئەزىز تۇردى
مەسئۇل كوررېكتورى: ھەجەرگۈل تۇرسۇن
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991-2827472
پوچتا نومۇرى: 830001
ساققۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى: شىنجاڭ گېزىتى باسما ئىشلىرى مەركىزى
فورماتى: 880×1230 مىللىمېتىر، 1/32
باسما تاۋىقى: 5.875
نەشرى: 2003 - يىلى 5 - ئاي 1 - نەشرى
باسمىسى: 2009 - يىلى 2 - ئاي 2 - بېسىلىشى
تراژى: 6001-10000
كىتاب نومۇرى: ISBN 978-7-228-08026-7
باھاسى: 13.00 يۈەن

ئالتۇن يەردە ياتمايدۇ

(كىرىش سۆز ئورنىدا)

مەن كۆرگەن ئادەملەر ئىچىدە ئۇ ھەممىدىن ئۆز سۆزلۈك ،
تىنىمىسىز ، پاراڭچى ھەم ئاق كۆڭۈل ئىدى . بىرلا ۋاقىتتا ئۆزىدە
شۇنچە كۆپ خىسلەتنى مۇجەسسەملىگەن بۇ ئادەم ئىچ - قارىنى
كەچمىش ، ئەسلىمە ، ۋەقە ، سان - سىپىر ، ئىسىملار... بىلەن
توشۇپ كەتكەن ، بىز ئۈچۈن مەڭگۈ تەۋەررۈك ، ماڭالايدىغان
كان — تېيىپجان ھادى ئاكا ئىدى .

ئۇنى دەسلەپ ئۇچراتقان ۋاقىتم ئېسىمدە يوق . رەسمىي
تونۇشۇپ ، پاراڭلاشقنىمىز 1982 - يىلىنىڭ ئىتىياز پەسلى
بولۇپ ، بىر كۈنى ئۇ غۇلجا شەھەرلىك رادىئو ئۈزبىلىنىڭ
مۇخبىرلار ئىشخانىسىغا يېقىملىق كۈلۈمسىرەپ ، كەمتەرىن سالام
بىلەن كىرىپ كەلدى . ئۇ چاغلاردا مەن مۇشۇ ئىدارىدە مۇخبىرلىق
قىلاتتىم .

سالام - سەھەتتىن كېيىن تېيىپجان ھادى ئاكا خۇددى كونا
تونۇشلاردا كىيىنمىغا كېلىپ ئولتۇردى . چېكىپ تۈگەيلا دەپ
قالغان موخوركىسىنى چىمدىپ تۇتۇۋالغان ، بارماقلىرى ئىستىن
سارغايدىغانىدى .

— ھە ، قەغەزنى بويلاۋەردىڭىز ؟

— ئالامەت بويلايدۇ بۇ بالا ، ھەممىمىزدىن جىق
بويىۋېتىدۇ ، — تۆر تەرەپتىكى ئۈستەلدە ئولتۇرغان پېشقەدەم
مۇخبىر دۆلەت تۇرسۇن ئاكا تېيىپجان ئاكىنىڭ چاقچىقىغا
يانداشتى . تېيىپجاننىڭ قولىدىكى تاماكىسىنى بىرنەچچىنى شوراپ ،
كۈلدانغا باستۇرۇۋەتكەندىن كېيىن ئۈستەل ئۈستىدىكى گېزىتلەرگە

بىر قۇر كۆز يۈگۈرتۈپ چىقتى . كېيىن بىرنەرسە توساتتىن يادىدىن كەچكەندەك ، بېشىنى لىككىدە كۆتۈرۈپ ماڭا قاراپ :

— ھوي ، سىز ھەرەمباغدىكى مۇھەممەتجان ئەپەندىنىڭ ئوغلىكەنسىز - ھە ؟ — دېدى .

— شۇنداق ! — دېدىم ئەدەپ بىلەن .

— ۋاي توۋا ! — تېپىپچىنكام پەقەت ئۆزىگىلا خاس يېقىملىقلىق بىلەن كۈلۈمسىردى ، — «ماخمۇت مۇھەممەت ، ماخمۇت مۇھەممەت» دېسە ، ھەدەپلا يۈرۈپتىمەن ، قايسى كۈنى بىر تويدا بىرى شۇنداق دەيدۇ . ۋاي توۋا ، دادىڭىز بىلەن بۇرادەرچىلىكىمىز بار ئىدى . ئۇنى مۇھەممەتجان ھاپىز دېمىسە ، كۆپ ئادەم ئۇقمايدۇ .

ئەنە شۇنىڭدىن كېيىن تاكى تېپىپجان ھادى ئاكا پانىي دۇنيادىن ئايرىلغۇچە ، تالاي يىل ئۇنىڭ بىلەن ھەمىدار ، ھەمسۆھبەت ، ھەمتاۋاق ، ھەمپىكىر بولۇپ ، بۇ ئادەمدىن نۇرغۇن نەرسىلەرنى بىلىدىم ، ئۆگەندىم . تارىخىي چىنىقلىققا باي ، ئۆزىگە خاس چۈچۈك تىللىق يازمىلىرىنى ئوقۇدۇم ، چىن كۆڭلىدىن سۆزلەپ بەرگەن نۇرغۇن ئارزۇ - پىلانلىرىنى ئاڭلاپ قۇۋاندىم ، ھەر دائىم سۆھبىتىگە تەشنا بولدۇم ، شۇ قاتاردا ئۇنىڭغا ئادەت سۆزى بۈيۈككەن يېقىملىق «ۋاي توۋا !» دېگەن سۆزىنى نۇرغۇن - نۇرغۇن قېتىم ئاڭلىدىم .

ئۇنىڭ غۇلجا شەھىرى «شەرق» مەھەللىسىگە جايلاشقان كەڭ ، يېشىلچىلىققا تولغان ھويلىسىغا كۆپ باراتتىم . قاچانلىكى بارسام ئۇنىڭ ئىككى ئىشىنىڭ بىرى بىلەن شۇغۇللىنىۋاتقىنىنى — يا يېزىقچىلىق قىلىۋاتقىنىنى ، يا بولمىسا ھويلىسىدىكى مېۋىلەرگە ئىشلەۋاتقىنىنى كۆرەتتىم . ئۇنىڭ بىكار ئولتۇرغان ، زېرىكىشتىن ۋايسىغان ۋاقتىنى كۆرگىنىم يوق . لېكىن موخوركىنى بىر - بىرىگە ئۇلاپ دېگۈدەك زىيادە چېكىدىغانلىقىنى دائىم كۆرۈپ تۇراتتىم . ئۇنىڭ بىلەن بىرەر سائەت پاراڭلىشىپ ئولتۇرسىڭىز ، كۈلدانىنىڭ قانداق توشۇپ قالغىنىنى سەزمەي قالاتتىڭىز .

تېپىپجان ھادى ئاكا تىنىمىسىز ئىشلەيدىغان ئاددىي - ساددا ،

كچىك پېئىل ، ھېسسىياتچان ئادەم ئىدى . ئاددىي تىل بىلەن كاتتا پىكىرلەرنى ئىپادىلەشنى بىلەتتى . شۇنىڭ بىلەن بىرگە ئۇ ھېچقاچان ئۆز پىكىرىنى ، كۆز قارىشىنى سۇۋاپ ، يوشۇرۇپ ئولتۇرىدىغان ئادەملەردىن ئەمەس ئىدى . ئاپەتلىك يىللارنىڭ سورۇقچىلىقىنى كۆپ تارتقان بۇ ئادەم دۈمبىسى سەل - پەل ئاپتاپ كۆرگەندىن كېيىن بىلىدىغانلىرىنى قەغەز يۈزىگە چۈشۈرۈپ ، خەلققە تەقدىم قىلىش كويىدا ياشىنىپ قالغىنىغا قارىماي قۇۋۋەتلىك قوللىرىغا خاسىيەتلىك قەلىمىنى ئالغانىدى . گەرچە ئەجەل ئۇنىڭغا ئانچە كۆپ پۇرسەت بەرمىگەن بولسىمۇ ، قىسقىغىنا يىللار ئىچىدە ئۆزىگە خاس تىل ، ئۇسلۇب ، پىكىر بىلەن ئاز ، لېكىن ساز ، خەلقىمىز ياقىتۇرۇپ ئوقۇپ ئالقىشلىغان ئەسەرلەرنى قالدۇرۇپ كەتتى . ئىلى تارىخى بايانىدىكى مول پاكىتلىق ، دەل پىكىرلىك ماقالىلىرى ئۇنىڭ كۆپتىن خەۋەردار ، ھايات شاھىتلىق خىسلىتىنى نامايان قىلسا ، «پالۋان كەلدى» ، «ھېكم چورۇق» ، «كۆزۈمنى ئېچىپ چىقتىم» ، «ئۆچكە دۆڭدە لاۋۇلدىغان مەشەللەر» ، «باتۇر كەلدى» قاتارلىق تارىخىي ھېكايىلىرى ئوقۇرمەنلەر قەلبىنى تىترەتكەن ، ئۇلارنى زوق - شوققا چۆمدۈرگەنىدى . ئۇنىڭ يەنە نۇرغۇن پىلانى ، تېمىسى ، تەرەددۇتلىرى بار ئىدى .

— گۈلەمخان ھەققىدە بىرنەرسە يېزىۋاتىمەن ، پوۋېست بولۇپ قالارمىكىن ، — دېگەنىدى ئۇ بىر قېتىم ماڭا . مەن دەرھال ئۇنىڭ تىلىكىگە رىغبەت بەردىم . ئەپسۇس ، ئۇ بۇنى تاماملىيالمىدى . ئەستىلىك قولىيازىملىرى ئارىسىدا پۈتۈنسۈرۈك ھالەتتە ئۇچرىغان بولسا ، ئۇنى ھەقدارلىرى يورۇققا چىقىرار ئىدى ، بەلكىم !

سادىر پالۋان تېمىسىنى بويلاپ بىرنەچچە ياخشى ھېكايە ئېلان قىلغان تېيىپجان ئاكا بۇ توغرىدا يىرىكرەك ئەسەر يېزىش ئارزۇسى بارلىقىنى ماڭا نەچچە قېتىم ئىزھار قىلغانىدى . ئۇ بۇ پىلانىنى دراما شەكلى بويىچە ئورۇنداش پىكرىدىمۇ كۆپ ۋاقىت تولغانغانىدى . مۇبادا سادىر پالۋان تېمىسىدا دراما يېزىپ قالغۇدەك بولسا ، ئەسەرنىڭ باش قىسمىغا بېرىلىدىغان خور ۋە ئىچىدىكى بىرنەچچە ناخشا تېكىستىنى مېنىڭ يېزىپ بېرەلەيدىغان -

بېرەلمەيدىغانلىقىمنى سورىغانىدى ، مەن جان - دىلىم بىلەن ماقۇللۇق بىلدۈرگەنىدىم . كېيىن ئۇ بۇ تېمىنى جاپپار قاسىم بىلەن بىرگە ئىشلەش ئۈستىدىمۇ سۆزلىشىپ يۈردى . ئەيسۇس ، بۇ قۇتلۇق ئىشىمۇ ئۇنىڭغا نېسىپ بولمىدى .

1982 - يىلى «ھېسام چاقچاقلىرى» ناملىق چاتما چاقچاقلار توپلىمىمنىڭ 1 - كىتابى يېڭىدىن نەشر قىلىنىپ تارقىتىلغان چاغلار ئىدى . تېيىپجان ھادى ئاكا چاقچاق ئارىلاش مېنى تەبرىكلىدى :

— ئاممىباب بالىكەنسز جۇمۇ ، ھېسامنىڭ گەپلىرىدىن ئوبدانلا بىر كىتاب تۈزۈۋالغىنىڭىزنى قاراك !

مەن ئۆزۈمنىڭ ھېسام چاقچاقلىرىنى توپلاپ رەتلەشكە نېمە ئۈچۈن قىزىقىپ قالغانلىقىمنىڭ جەريانىنى ئۇنىڭغا تەپسىلىي سۆزلەپ بەردىم . گېپىم ئۆزىراپ كەتكەن بولسىمۇ ، تېيىپجانمۇ بىر خىل كۈلۈمسىرەشتە ئەستايىدىل تىڭشاپ ئولتۇردى . ئارىلىقتا ئىككى - ئۈچ قېتىم موخوركا ئوراپ چېكىمۇۋەتتى .

— ۋاي توۋا ، ھېلىتىن ئالتە يۈزدىن ئوشۇق چاقچاق توپلىدىم دەك ، يەنە داۋاملىق توپلىماقچىسىز ، ھېسام ئاخۇنى بىر كۆتۈرۈۋېتىدىكەنسز - دە ! ماڭا قاراك ، ئاشۇ چاقچاقلارنىڭ كۆپىنى ئۆزىڭىز توقۇيسىزغۇ دەيمەن ؟

مەن ئۇن چىقارماي كۈلۈمسىرىدىم . تېيىپجان ھادى ئاكا بىرىنچىنى ئېسىگە ئالغاندەك ، تېڭىرقاپ قالدى ، كېيىن ماڭا قاراپ دېدى :

— ماڭا قاراك ماخمۇت ، سىزدە باشقا لەتىپلەردىنمۇ بارمۇ ، خەلق لەتىپىلىرىدىن دەيمەن ؟

مەن ئۆزۈمنىڭ يىللاردىن بېرى ئاڭلىغانلا يېرىمدە بىردىن - ئىككىدىن خاتىرىلەپ ، ئايرىم خالىتىدا ساقلاپ يۈرگەن بىرەر يۈزگە يېقىن لەتىپىگە ئىگە ئىكەنلىكىمنى يۇمۇرلۇق تىل بىلەن ئېيتىۋىدىم ، تېيىپجان ئاكا ئاجايىپ بىر تەرزىدە قىزىقسىنىپ قاتتىق كۈلۈپ كەتتى ۋە دېدى :

— ۋاي شەيتانەي ، ۋاي توۋا ، ھە بوپتۇ ، مېنىڭ دېمەكچى

بولغىنىم ، مەندىمۇ ئۇزاقتىن بېرى توپلىغان شۇنچىلىك لەتىپە بار ئىدى ، مەن يۇمۇرلۇق تىلغا گالراق دەڭا ، سىز بۇ ئىشنىڭ ئېپىنى ئېلىپ قالدىڭىز ، ئاشۇ لەتىپىلەرنى سىزگە بەرسەم ، ئۆزىڭىزدىكىنى قوشۇپ ، راسا بىر تاۋلاپ باقماسىز . مەن خۇشاللىق بىلەن ئۇنىڭ بۇ تەكلىپىگە قوشۇلدۇم .

ۋەدىمىز شۇ بولدى . بىرنەچچە كۈندىن كېيىن ، مەن ئۇنىڭكىگە باردىم . تېيىپچان ھادى ئاكا ئاللىقاچان تەييارلاپ قويغان بىر قېلىن سېرىق كۈنۋېرتنى ماڭا بەردى . كۈنۋېرت ئىچىدە يېشىل كۆن تاشلىق چىمەلتەك قېلىنلىقىدىكى خاتىرە دەپتەر بىلەن ئىككى پۈكلەنگەن يېرىم توپ ھال رەڭ ئىش قەغىزى بار ئىدى . كۆك ۋە قىزىل سىياھ بىلەنمۇ ، قېرىنداش بىلەنمۇ خاتىرىلەنگەن ، چاغاتاي ئىملاسىغا يېقىن نۇسخىدا يېزىلغان لەتىپىلەر نەچچە كۈنگىچە دىققەت مەركىزىدە بولدى . مەن ئىلگىرى كۆپلىرىنى ئاڭلىمىغان ، سۆز - جۈملىلىرى ئاجايىپ پاساھەتلىك ، قىزىقارلىق ، مەنىلىك بۇ لەتىپىلەرنىڭ تۇنجى ئوقۇرىمىنى بولدۇم . گەپنىڭ قىسقىسى ، تېيىپچىنكام ۋە ئۆزۈم توپلىغان لەتىپىلەرنى قوشۇپ ، بىر ئايچە يېڭى مەشغۇلات بىلەن بەند بولدۇم . ئىككى يۈزدىن ئارتۇقراق لەتىپە ئىچىدىن بىر يۈز سەكسەننى تاللىۋېلىپ ، قايتا - قايتا ئىشلەپ ، تېيىپچىنكام بىلەن نەچچە قېتىم كېڭىشىپ ، ئاخىر «ئۇيغۇر خەلق لەتىپىلىرى» ناملىق بىر يۈرۈش ئۈچ نۇسخا قوليازىمىنى تەييار قىلدىم ، بىر نۇسخىنى تېيىپچىنكامغا بەردىم ، بىر نۇسخىسىنى ئۆزۈم ساقلاشقا ئېلىپ قالدۇم ، بىر نۇسخىنى بولسا ، ئىككىمىزنىڭ نامىدا شىنجاڭ خەلق نەشرىياتىغا گەۋەتەپ بەردىم .

بىزنىڭ ئارزۇيىمىزغا ۋە تىرىشچانلىقىمىزغا يارىشا «ئۇيغۇر خەلق لەتىپىلىرى» مىز ئايرىم كىتاب بولۇپ نەشر قىلىنالمىدى . بىراق ، شۇ كەملەردە نەشرىياتقا ھەر خىل ، ھەر رەڭ لەتىپىلەر خېلى كۆپ كېلىپ تۇرغاچقا ، نەشرىيات «ئۇيغۇر خەلق لەتىپىلىرى» نامىدىكى يۈرۈشلۈك لەتىپىلەر مەجمۇئەسى چىقىرىشنى قارار قىلدى . مەجمۇئەنىڭ تۇنجى سانىغا بىزنىڭ

كىتابىمىزدىكى بىر بۆلۈك لەتىپىلەر «تاللاپ» كىرگۈزۈلدى .
يېشىل خاتىرە بىلەن ھال رەڭ ئورگىنال توپلىمى ھېلىقى
كونۇپىرتتا تاھازىرىغىچە مەندە ساقلانماقتا . ھەر قېتىم بىرەر
ماتېرىيال ئاكتۇرغىنىمدا ، قولۇمغا ئۇ كونۇپىرت چىقىپ قالسا ،
باشقا ئىشلىرىمنى ئۇنتۇپ ، بىر ھازاغىچە تونۇش پوچىركىلىق
تەۋەرىۈك لەتىپىلەرنى بىر باشتىن ئوقۇپ كېتىمەن ، يېڭىدىن -
يېڭى مەنە ۋە لەززەت تاپىمەن ، شۇنداقلا ھەر قېتىم «ئامان -
ئېسەنچىلىك بولسا ، بۇ لەتىپىلەرنى خەلقىمىزگە تولۇقى بىلەن
تونۇشتۇرىمەن ، يەتكۈزىمەن» دەپ ئويلايمەن .

تېيىپجان ھادى ئاكا ئاددىي ، كەمتەر ، تىرىشچان پەزىلىتى
بىلەن بىزنىڭ ئادەم بولۇش جەھەتتىكى ئۈلگىمىز بولۇپلا قالماي ،
ئىزگۈ نىيەتلەرگە تولغان يېزىقچىلىق خىسلىتى بىلەنمۇ قەلەم
ئەھلىنىڭ ئۆرنىكى بولۇشقا مۇناسىپ . تەقدىر ئۇنى يەنە بىرنەچچە
يىل ئىجادىيەت دېڭىزىغا قويۇپ بەرگەن بولسا ، يۇرتىمىز ،
خەلقىمىز تارىخىغا ئائىت تېخىمۇ كۆپ ئۈنچە - مەرۋايىتىنى خەلققە
تەقدىم ئەتكەن بولاتتى . ئىست ، ئۇ مۇبارەك زاتنىڭ كۆڭۈل
خەزىنىسىدىكى بايلىقلارنىڭ مۇتلەق كۆپ قىسمى ئۆزى بىلەن بىرگە
يوقلۇق ئالىمىگە سىڭىپ كەتتى .

تېيىپجان ھادىنىڭ ئازغىنە - ئۈزغىنە ئىجادىي ئەمگىكى
خەلقىمىزنىڭ كۆڭۈل بېغىدا خۇش پۇراق قىزىلگۈل بولۇپ يىلتىز
تارتتى ، پۈرەكلەپ ئېچىلدى . مۇئەللىپ ئۆزىمۇ خەلق تەرىپىدىن
ئالتۇن سانىلىپ ، ئەزىزلەندى ، باشلاردا كۆتۈرۈلدى .

شۇنىمۇ قوشقاچ كېتەي : تېيىپجان ھادى ئاكا توپلىغان ئۇيغۇر
خەلق لەتىپىلىرىمۇ ئۆز نۆۋىتىدە مىسلى بىر ئالتۇن . ئۇ ھەرگىز
يەردە قالمايدۇ ، مۇھتەرەم ، ئاق نىيەت خەلقىمىزنىڭ كۆڭۈل
كۈيىنى دولقۇنلىتىپ ، فولكلور خەزىنىمىزنىڭ ئىستىقبالىق
باغرىدا چاقناۋېرىدۇ .

2000 - يىلى 4 - ئاينىڭ 23 - كۈنى

ئۇيغۇر خەلق لەتىپىلىرى

توپلاپ رەتلىگۈچىلەر : تېيىپجان ھادى
ماخمۇت مۇھەممەت

ئۇ چاغدا ئۆچۈرۈۋېتىمەن

ئوردا تارىخچىسى مەخسۇس بىر دەپتەرگە ئەخمەقلەرنىڭ ئىسمى - قىلمىشىنى خاتىرىلەپ تۇرىدىكەن . بىر كۈنى پادىشاھ ئۇنىڭدىن سوراپتۇ :

— ئەخمەقلەر تىزىملىكىدە مېنىڭ ئىسمىم يوقتۇ ؟
— بار تەقسىر ، — دەپتۇ تارىخچى ئەدەپ بىلەن .
— قايسى ئەخمەقلىكىگە ئىسمىمنى يازمەن ؟ — دەپتۇ پادىشاھ ئەجەبلىنىپ .

— بۇلتۇر شەھەردىكى پالانى كاززاپ ، — دەپ پادىشاھنىڭ يادىغا ساپتۇ تارىخچى ، — بىر جۈپ ئېسىل ئارغىماق ئەكېلىپ بېرىمەن دېسە ، بىرنەچچە يۈز تىللانى قوللىغا تۇتقۇزۇپ قويدىلا ؟ ! قېنى ئەكېلىپ بەرگىنى ؟ بۇنىڭدىن ئوشۇق ئەخمەقلىق بولامدۇ ؟

گەپ شۇ يەرگە كەلگەندە پادىشاھ گاڭگىراپ قاپتۇ ۋە :
— ئۇ كاززاپ يا ئارغىماقنى ، يا تىللانى ئەكېلىپ بەرسىچۇ ؟ — دەپ سوراپتىكەن ، تارىخچى جاۋاب بېرىپتۇ :
— ھە ، ئۇ ۋاقتىدا ئەلۋەتتە سىلنىڭ نامىشەرىپلىرىنى ئۆچۈرۈۋېتىپ ، ئۇنىڭكىنى يازمەن .

بىرىنچى ۋەسىيەت

گالدى - گۈلدۇڭراق بىر ئادەم مەھەللىدىكى بىر قوشنىسىنىڭ ئاغرىپ قالغىنىنى ئاڭلاپ ، ئۇنى يوقلاپ كىرىپتۇ - دە ، ئالدى بىلەن ھال سوراپتۇ ، ئاندىن مۇنداق دەپتۇ :
— راستىنى ئېيتسام ، دادام رەھمەتلىكمۇ جان ئۇزۇش ئالدىدا

خۇددى سىلىدەكلا ئاغرىپ ياتقاندى . بايقىشىمچە ، سىلىنىڭمۇ
ۋاقت - سائەتلىرى توشۇپ قالغاندەك تۇرىدۇ ، شۇڭا مۇشۇنچىلىك
ۋاقىتلىرىدا بالىلارغا دەيدىغان گەپلىرى بولسا دەۋالسا !
شۇ چاغدا ئاغرىق كىشى بالىلىرى تەرەپكە ئۆرۈلۈپ ، ئۇلارغا :
— بالىلىرىم ، مېنىڭ بىرىنچى ۋەسىيىتىم ، بۇ ساراڭنى
قوغلاپ چىقىرىڭلار ۋە ئىككىنچى ئۆيگە يولاتماڭلار ، — دەپتۇ .

ئۆزۈڭمۇ يوقالساڭ...

ئۆزى دائىم شەھەردىكى بىر ساراڭنىڭ چىشىغا تېگىپ
ئوينىدىغان بىر ئادەم نۇرغۇن ئۇششاق بالىنىڭ ھېلىقى ساراڭنى
تېرىكتۈرۈۋاتقانلىقىنى كۆرۈپ ساراڭدىن :
— مۇشۇ بالىلارنى قوغلىۋېتىمۇ ؟ — دەپ سورىغانىدى .
ساراڭ ئېيتتى :
— بەلىلى ، بۇلارنى قوغلىغاچ ئۆزۈڭمۇ يوقالساڭ تولىمۇ
ياخشى بولاتتى !

ھوشىدىن كەتسە ھالىمىز خاراب

مەدرىسىنىڭ ۋەخپە ئۆيلىرىنىڭ بىرىدە ئىجارىگە ئولتۇرغۇچى
بىر كىشى ئۆي باشقۇرغۇچى مۇتۋەللىنىڭ يېنىغا بېرىپ :
— تەقسىر ، ئۆيىمىز ئۆرۈلەيلا دەپ قالدى ، ھەتتا قومۇشلىرى
ئېچىلىپ ، شامالدا شىلدىرلاپ كېچىچە يانقۇزمايدۇ ، شۇنى ئوڭشاپ
بەرسەڭلار ئىكەن ، — دەپتۇ . مۇتۋەللى بولسا پەرۋاسىزلا :
— قورقما بۇرادەر ، ئۆيۈڭ خۇدايىمغا تەسبى
ئېيتىۋاتىدۇ ، — دەپ چاقچاق قىپتۇ . ھېلىقى كىشى ئېيتىپتۇ :
— ئۆيىنىڭ دەرۋىش سۈپەتلىكىدىن ھېچقانداق گۇمانىم يوق ،
بىراق زىكرىگە چۈشكەندە بېشى قېيىپ بېھوش بولۇپ يىقىلىپ
چۈشسە ، ئۇششاق بالىلار بىلەن بىزنىڭ ھالىمىز خاراب - دە !

مەن سېنى قاچان تاپقان

بىر يىگىت يول ياقىسىدا تۇرغان ياش قىزغا چاقچاق قىلىپ پاراڭ سالغىلى تۇرۇپتىكەن ، سەل نېرىدا كېلىۋاتقان بوۋاي يۈگۈرۈپ كېلىپ ئاچچىقى بىلەن :

— نېمىدەپ بىراۋنىڭ قىزىغا چاقچاق قىلىسەن ؟ — دەپتۇ .
— سىزنىڭ نېمە كارىڭىز ؟ — دەپتۇ يىگىت ھېچنېمە بولمىغاندەك قىياپەتتە ، — مەن گەپ قىلسام يات ئادەمگە گەپ قىلمىدىم ، بۇ مېنىڭ سىڭلىم بولىدۇ .

بوۋاينىڭ تېخىمۇ ئاچچىقى كەپتۇ ۋە ساقاللىرىنى تىترىتىپ :
— بۇ مېنىڭ قىزىم ، ئەگەر راستتىنلا ئۇ سېنىڭ سىڭلىڭ بولسا ، دەپ باقە مەن سېنى قاچان تاپقان ؟ — دەپتۇ .

ئۆزۈمنى ئالدىراخغۇ دېسەم...

تولىمۇ ئەزمە بىر ئادەم بولۇپ ، ئۇ ھەرقانچە جىددىي گەپنىمۇ يەتتە ئايلاندۇرۇپ قىلىدىكەن ، بىر كۈنى قوشنىسى ئۇنىڭكىگە پاراڭلاشقىلى كىرىپ ، ئوچاقنىڭ ئالدىدا ئولتۇرۇپتۇ . بىر چاغدا ئۇنىڭ چاپىنىنىڭ پېشى ئوتقا تېگىپ كېتىپ كۆيۈشكە باشلاپتۇ ، بىراق ئۆزى بايقىماپتۇ . ئەزمە بولسا بۇنى كۆرۈپ :

— مەن بىرنەرسە كۆرۈپ قالدىم ، ئەگەر سىز ئۇنى دەرھال نېرى قىلمىسىڭىز ، سىزگە زىيان بولارمىكەن ، ئەگەر دەپ بەر دېسىڭىزغۇ ، قوشنىدارچىلىقنىڭ يۈزىدىن دەپ بېرەرمەن... —
دېيىشكە باشلاپتۇ ، قوشنىسى ئۇنىڭ گېپىنى چۈشەنەلمەي :
— زادى نېمە ئىش بولدى ، گاچ - گاچ دېسىڭىزچۇ ؟ — دەپ

سورايتىكەن ، ئەزمە :

— چاپىنىڭىزنىڭ پېشى كۆيۈۋاتقىلى نەۋاخ ، — دەپتۇ .
قوشنىسى دەرھال ئوتنى ئۆچۈرۈۋاپتۇ - دە ، ئاچچىقلىنىپ :
— قانداق ئادەمسىز ؟ كۆرگەن ھامان ھايت دەپ قويسىڭىز

بولمامدۇ؟ — دەپتىكەن ، ئەزمە قېتىغا ئالمىغان ھالدا جاۋاب بېرىپتۇ .

— مەن ئۆزۈمنى ئالدىراڭغۇ دېسەم ، سىز مەندىنمۇ ئۆتە ئالدىراڭغۇ ئىكەنسىز جۈمۈ !

خوتۇنىدىن قورقمايدىغان ئادەم بارمۇ

خوتۇنىدىن بەكمۇ قورقىدىغان پادىشاھ ئۆز ئەيىبىنى يېپىش ئۈچۈن «دۇنيادا خوتۇنىدىن قورقمايدىغان ئادەم يوق» دېگەن گەپ ئۈستىدە ۋەزىر بىلەن تالىشىپ قاپتۇ ، ئاخىر ئۇلار پۈتۈن شەھەردىكى ئەر-كەكلەرنى شەھەر دەرۋازىسى ئالدىغا يىغدۇرۇپتۇ - دە :

— قايسىڭلار خوتۇنىڭلاردىن قورقساڭلار مۇشۇ دەرۋازا ئالدىدىن ئۆتۈڭلار ، — دەپ جاكارلاپ ، ئۆزلىرى بىر چەتتە قاراپ تۇرۇپتۇ . كەچ كىرگۈچە ئۆتۈش داۋاملىشىپ ، ئاخىر بىرلا ئادەم دەرۋازا ئالدىدىن ئۆتمەي ، جايدا تۇرىۋېرىپتۇ .

— قانداق شاھىم ، خوتۇنىدىن قورقمايدىغان بىرەر كىشى بولسىمۇ بارمىكەن؟ — دەپ كۈلۈپتۇ ۋەزىر .

— ئالدىرما ، — دەپتۇ پادىشاھ ۋە ھېلىقى ئادەمنى ئالدىغا چاقىرىپ سورايتۇ ، — سەن نېمىشقا دەرۋازىدىن ئۆتمىدىڭ؟ قارىغاندا خوتۇنۇڭدىن قورقمايدىغان ئوخشىمىمەن؟

— ۋاي پادىشاھىئالەم ، — دەپتۇ ھېلىقى ئادەم ، — مەنغۇ بايىلا ئۆتەتتىم ، بىراق خوتۇنۇم «جىق ئادەملەر كېتىۋاتقان تەرەپكە ماڭما» دېگەچكە جايىمدا تۇرۇپ قالدىم .

زىناخور بىلەن يالغانچى

زىناخورلۇقى بىلەن نامى چىققان بىر ئادەم يالغان سۆزلەيدىغان بىراۋدىن سورايتۇ :

— مۇشۇ شەھەردە قانچىلىك يالغانچى بار ؟
يالغانچى جاۋاب بېرىپتۇ :
— مۇشۇ شەھەردە قانچە زىناخور بولسا ، شۇنچە يالغانچى بار .

مېنىڭ ئويلغىنىمدىكىدەك بولسا

ئېغىر ئەھۋالدا ياتقان بىر ئاغرىقنى يوقلاپ كەلگەن كىشى
ئۆزىنىڭ ئالدىغا چىققان بىمارنىڭ تۇغقانلىرىدىن :
— بۇرادىرىمىزنىڭ ئەھۋالى قانداقراق ؟ — دەپ سوراپتۇ .
— خۇداغا شۈكۈرى ، سىزنىڭ ئويلغىنىڭىزدىكىدەك ! — دەپ
تەشەككۈر بىلدۈرۈپتۇ بىمارنىڭ تۇغقانلىرى .
— مېنىڭ ئويلغىنىمدىكىدەك بولسا ، — دەپتۇ يوقلاپ
كەلگۈچى ، — نېمىشقا بۇ ئۆيدىن قىيا - چىيانىڭ ئۈنى چىقمايدۇ ؟

يالغان ماختاش

پادىشاھنىڭ ۋەزىرى ئۆزىنىڭ ياخشى گېپىنى قىلمىغانلارغا
ئاچچىقى كېلىپ ، بىر زىياپەتتە :
— ھازىر ھەممىلا ئادەم نەپ بەرگەن ئادەمنى ئوردىنىڭ
شائىرلىرىدەك يالغاندىن ماختايدىغان بولۇپ كەتتى ، — دەپ
قايناپتىكەن ، ۋەزىرنىڭ يېنىدا ئولتۇرغان بىراۋ :
— شۇ يالغانچى شائىرلارنى نەچچە قېتىم ئۆيىڭىزگە چاقىرىپ
زىياپەت بەردىڭىز ، ئەجەبا ، سىزنى نېمىشقا ماختاپ ، يالغاننى
يازىمىدى ؟ — دەپ سوراپتۇ . بۇنى ئاڭلىغان ۋەزىر لام - جىم
دېيەلمەي قاپتۇ .

يېنىدا مەن يوق ئىدىم

بىر كىشى ئېشىكىنى ئوغللىتىپ قويۇپ ، ئىز - دېرىكىنى